

❁ اللہ رب العزت کا فرمان ہے: ﴿وَمَا جَعَلْنَا لِبَشَرٍ مِنْ قَبْلِكَ الْخُلْدَ أَفَإِنْ مِتَّ فَهُمُ الْخَالِدُونَ﴾. كُلُّ نَفْسٍ ذَائِقَةُ الْمَوْتِ وَنَبَلُّوْكُمْ مِبَالِشَرٍ وَالْخَيْرِ فِتْنَةٌ وَاللَّيْنَا تُرْجَعُونَ ﴿ (الانبیاء: 21 : 34، 35) ”ہم نے آپ سے پہلے کسی انسان کو بقائے دوام نہیں بخشا، تو کیا اگر آپ فوت ہو جائیں، تو یہ لوگ ہمیشہ رہنے والے ہیں؟ ہر جان نے موت کا مزہ چکھنا ہے اور ہم تمہیں برائی اور بھلائی میں آزمائش کے لئے مبتلا کرتے ہیں اور تم ہماری ہی طرف پلٹائے جاؤ گے۔“

❁ سنی امام و مفسر ابن جریر طبری رحمہ اللہ اس آیت کریمہ کی تفسیر میں لکھتے ہیں: يَقُولُ تَعَالَى ذِكْرُهُ لِنَبِيِّهِ مُحَمَّدٍ صَلَّى اللَّهُ عَلَيْهِ وَسَلَّمَ: وَمَا جَعَلْنَا أَحَدًا مِنْ بَنِي آدَمَ يَا مُحَمَّدُ قَبْلَكَ فِي الدُّنْيَا، فَخَالِدًا فِيهَا، وَلَا بَدَلَ لَكَ مِنْ أَنْ تَمُوتَ كَمَا مَاتَ مِنْ قَبْلِكَ رُسُلَنَا. ”اللہ رب العزت اپنے نبی سے فرماتے ہیں: اے محمد ﷺ! آپ سے پہلے ہم نے اس دنیا میں کسی آدم کے بیٹے کو ہمیشہ کی زندگی نہیں دی کہ آپ کو ہمیشہ زندہ رکھیں۔ ضرور آپ بھی فوت ہوں گے، جس طرح آپ سے پہلے آنے والے ہمارے رسول فوت ہو گئے تھے۔“ (تفسیر الطبري: 24/17)

❁ ایک اور مقام پر اللہ تعالیٰ نے فرمایا: ﴿إِنَّكَ مَيِّتٌ وَأَنْهُمْ مَيِّتُونَ﴾ (الزمر: 39: 30)

” (اے نبی!) بلاشبہ آپ بھی فوت ہونے والے ہیں اور یقیناً یہ (کفار) بھی مرجائیں گے۔“

❁ مفسر اہل سنت، حافظ ابن کثیر رحمہ اللہ لکھتے ہیں: هَذِهِ الْآيَةُ مِنَ الْآيَاتِ الَّتِي اسْتَشْهَدَ بِهَا الصِّدِّيقُ رَضِيَ اللَّهُ عَنْهُ عِنْدَ مَوْتِ الرَّسُولِ صَلَّى اللَّهُ عَلَيْهِ وَسَلَّمَ، حَتَّى تَحَقَّقَ النَّاسُ مَوْتَهُ، مَعَ قَوْلِهِ: ﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَابْتُمْ عَلَى أَعْقَابِكُمْ وَمَنْ يَنْقَلِبْ عَلَى عَقْبِهِ فَلَنْ يَضُرَّ اللَّهَ شَيْئًا وَسَيَجْزِي اللَّهُ الشَّاكِرِينَ﴾ (آل عمران: 3 : 144)، وَمَعْنَى هَذِهِ الْآيَةِ: سَتَنْقَلِبُونَ مِنْ هَذِهِ الدَّارِ لَا مَحَالَةَ، وَسَتَجْمَعُونَ عِنْدَ اللَّهِ فِي الدَّارِ الْآخِرَةِ، وَتَخْتَصِمُونَ فِيمَا أَنْتُمْ فِيهِ فِي الدُّنْيَا مِنَ التَّوْحِيدِ وَالشِّرْكَ بَيْنَ يَدَيِ اللَّهِ عَزَّ وَجَلَّ، فَيَفْصِلُ بَيْنَكُمْ. ”یہ آیت مبارکہ ان قرآنی آیات میں سے ہے جنہیں

سیدنا ابو بکر صدیق رضی اللہ عنہ نے رسول اللہ صلی اللہ علیہ وسلم کی وفات کے وقت بطور دلیل پیش کیا تھا۔ اس آیت سے لوگوں نے نبی کریم صلی اللہ علیہ وسلم کی وفات کا یقین کر لیا۔ مذکورہ آیت کے ساتھ یہ آیت بھی ان کی دلیل تھی: ﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ وَمَنْ يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا وَسَيَجْزِي اللَّهُ الشَّاكِرِينَ ﴿١٤٤﴾ (آل عمران 3 : 144) (محمد صلی اللہ علیہ وسلم صرف ایک رسول ہیں، ان سے پہلے بھی بہت سے رسول گزر چکے ہیں۔ پس اگر کیا وہ وفات پا جائیں یا انہیں شہید کر دیا جائے، تو تم اسلام سے پھر جاؤ گے؟ جو شخص اپنی ایڑھیوں کے بل پھر جائے، وہ اللہ کو کوئی نقصان نہیں پہنچا سکے گا اور اللہ تعالیٰ عنقریب شکر گزار بندوں کو بدلہ دینے والا ہے)۔ اس آیت کا معنی یہ ہے کہ سب لوگ دنیا سے ضرور بالضرور جانے والے ہیں اور آخرت میں اللہ رب العزت کے پاس جمع ہونے والے ہیں۔ وہاں اللہ کے سامنے تم توحید و شرک میں اپنا دنیوی اختلاف ذکر کرو گے۔ اللہ تعالیٰ تمہارے درمیان فیصلہ فرما دے گا۔ (تفسیر ابن کثیر: 488/6)

مذکورہ آیات کریمہ میں دنیوی زندگی کے بعد موت کا ذکر ہے۔

موت کے بعد اخروی زندگی شروع ہوتی ہے، جو دراصل جزا و سزا کا جہان ہے۔ جو شخص اس جہان میں چلا جاتا ہے، اس کا دنیا والوں سے کوئی دنیوی تعلق قائم نہیں رہتا، کیونکہ اخروی زندگی ایک الگ زندگی ہے۔ قبر کی زندگی اخروی حیات کا آغاز ہے۔

بہت سے لوگ اس اخروی زندگی کے سلسلے میں افراط و تفریط کا شکار ہو کر گمراہی کے اندھیروں میں بھٹکنے لگے ہیں۔ بعض نے تو تفریط میں مبتلا ہو کر سرے سے اس زندگی کا انکار کر دیا ہے، جبکہ بعض نے افراط میں پڑ کر اس زندگی کا اس طرح اقرار کیا کہ اسے دنیوی زندگی کی مثل سمجھ لیا۔ لیکن یہ عام زندگی جو سب کو ملتی ہے، ایک مخصوص نعرہ لگا کر انہوں نے اسے بلا دلیل خاص کر دیا ہے۔

اس سلسلے میں اعتدال کی بات وہی ہے، جو ہمیں قرآن و سنت نے بتائی ہے۔ شرعی دلائل کے مطابق قبر کی زندگی نیک و بد سب کو ملتی ہے، البتہ درجات کے اعتبار سے اس زندگی کی حالت مختلف ہوتی ہے۔ انبیاء و شہدا کی زندگی افضل ترین اور کفار کی بدترین ہوتی ہے، لیکن بہر حال یہ زندگی اخروی ہوتی ہے، دنیوی نہیں، جیسا کہ:

❁ ہانی مولیٰ عثمان رضی اللہ عنہ بیان کرتے ہیں: كَانَ عُثْمَانُ، إِذَا وَقَفَ عَلَىٰ قَبْرِ، بَكِي حَتَّىٰ يَبُلَّ لِحْيَتَهُ، فَقِيلَ لَهُ: تَذَكُّرُ الْجَنَّةِ وَالنَّارِ فَلَا تَبْكِي، وَتَبْكِي مِنْ هَذَا؟ فَقَالَ: إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: إِنَّ الْقَبْرَ أَوَّلُ مَنْزِلٍ مِنْ مَنَازِلِ الْآخِرَةِ، فَإِنْ نَجَا مِنْهُ، فَمَا بَعْدَهُ أَيْسَرُ مِنْهُ، وَإِنْ لَمْ يَنْجُ مِنْهُ، فَمَا بَعْدَهُ أَشَدُّ مِنْهُ

”سیدنا عثمان رضی اللہ عنہ جب کسی قبر کے پاس کھڑے ہوتے، تو وہاں اس قدر روتے کہ آپ رضی اللہ عنہ کی ڈاڑھی تر ہو جاتی۔ آپ رضی اللہ عنہ سے پوچھا گیا کہ جنت و جہنم کا تذکرہ ہوتا ہے، لیکن آپ نہیں روتے، مگر قبر کا ذکر سنتے ہی رو پڑتے ہیں؟ اس پر آپ رضی اللہ عنہ نے بیان کیا کہ رسول اللہ صلی اللہ علیہ وسلم نے ارشاد فرمایا تھا: بے شک قبر آخرت کی منزلوں میں سے پہلی منزل ہے۔ اگر کوئی شخص اس منزل کو کامیابی سے عبور کر گیا، تو اس کے بعد جو بھی منزل آئے گی، اس سے آسان تر ہی ہوگی، لیکن اگر کوئی اسی منزل میں کامیاب نہ ہو سکا، تو اس کے بعد والی منزلیں اس سے بھی زیادہ سخت ہیں۔“

(مسند الإمام أحمد : 63/1، سنن الترمذی : 2308، سنن ابن ماجہ : 4267، وسندہ حسن)

اس حدیث کو امام ترمذی رضی اللہ عنہ نے ”حسن“، جبکہ امام حاکم رضی اللہ عنہ نے (330-331) نے ”صحیح

الاسناد“ اور حافظ ذہبی رضی اللہ عنہ نے ”صحیح“ قرار دیا ہے۔

اس حدیث سے یہ بات واضح طور پر سمجھ آ رہی ہے کہ موت کی صورت میں دنیوی زندگی ختم ہونے کے فوراً بعد آخرت کی زندگی شروع ہو جاتی ہے۔ قبر آخرت کی ایک منزل ہے اور اس کی زندگی اخروی زندگی ہے، نہ کہ دنیوی۔

❁ ام المؤمنین، سیدہ عائشہ رضی اللہ عنہا نبی کریم صلی اللہ علیہ وسلم کے مرض موت کا تذکرہ کرتے ہوئے فرماتی ہیں:

سَقَطَتْ مِنْ يَدِهِ، فَجَمَعَ اللَّهُ بَيْنَ رِيقِي وَرِيقِهِ فِي آخِرِ يَوْمٍ مِنَ الدُّنْيَا، وَأَوَّلِ يَوْمٍ مِنَ الْآخِرَةِ

”آپ صلی اللہ علیہ وسلم کے ہاتھ مبارک سے مسواک چھوٹ گئی۔ یوں اللہ تعالیٰ نے میرے اور نبی

کریم صلی اللہ علیہ وسلم کے لعاب دہن کو اس دن ایک ساتھ جمع کر دیا، جو آپ صلی اللہ علیہ وسلم کی دنیوی زندگی کا آخری اور اخروی

حیات کا پہلا دن تھا۔“ (صحیح البخاری : 4451)

ام المؤمنین، سیدہ عائشہ رضی اللہ عنہا کا یہ بیان بھی اس سلسلے میں بالکل صریح ہے کہ موت کے فوراً بعد اخروی

زندگی شروع ہو جاتی ہے۔

لہذا قبر کی زندگی کے جو حالات قرآن و حدیث کے ذریعے ہمیں معلوم ہوئے ہیں، ان کا انکار کرنا

بہت بڑی جہالت ہے۔ اس سے بھی بڑی جہالت یہ ہے کہ اسے دنیوی زندگی یا اس سے مشابہ مانا جائے۔ اور

سب سے چوٹی کی جہالت، جس سے جہالت بھی شرما جاتی ہے، یہ ہے کہ موت کے بعد کسی خاص ہستی یا

ہستیوں کی زندگی کا اقرار کر لیا جائے، وہ بھی اسے دنیوی زندگی کی طرح تسلیم کر کے، جبکہ باقی لوگوں کی قبر کی زندگی کا سرے ہی سے انکار کر دیا جائے۔

”حیات النبی ﷺ“ کا عقیدہ اسی سلسلے کی ایک کڑی ہے۔ اگر ایسے عقیدے کے پرچارک لوگوں کے دلائل ملاحظہ کیے جائیں، تو ان کی عقل و شعور پر ہنسی آتی ہے۔ جن باتوں سے وہ انبیاء کے لیے خصوصی زندگی ثابت کرتے ہیں، وہی باتیں عام مومنوں، مسلمانوں کے لیے بھی ثابت ہیں۔

اس کی ایک مثال انبیاء کے قبروں میں نماز پڑھنے والی حدیث ہے۔ ”حیات النبی“ کا نعرہ لگانے والے اسے بڑے زور و شور سے پیش کرتے ہیں۔ انہوں نے شاید یہ سمجھ لیا ہے کہ نماز چونکہ دنیا میں پڑھی جاتی ہے، لہذا انبیاء قبروں میں نماز پڑھتے ہیں، تو انہیں قبروں میں دنیوی یا مثل دنیوی زندگی حاصل ہے۔

ان لوگوں کی خدمت میں عرض ہے کہ اگر قبر میں نماز پڑھنے سے دنیوی یا مثل دنیوی زندگی ثابت ہوتی ہے، تو پھر انہیں اپنا نعرہ ”حیات النبی ﷺ“ سے بدل کر ”حیات المؤمنین“ کر لینا چاہیے، کیونکہ عام مومن کا بھی قبر میں نماز پڑھنا ثابت ہے، جیسا کہ:

سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”قبر میں فرشتے جب مومن سے ہم کلام ہوں گے، تو وہ بیٹھ جائے گا۔ اسے سورج غروب ہوتا دکھائی دے گا۔ اسے کہا جائے گا: اس آدمی کے بارے میں بتاؤ، جو تم میں مبعوث ہوئے تھے۔ تم ان کے بارے میں کیا کہتے ہو اور کیا گواہی دیتے ہو؟ اس پر: فَيَقُولُ: دَعُونِي حَتَّىٰ أَصَلِّيَ، فَيَقُولُونَ: إِنَّكَ سَتَفْعَلُ، أَخْبِرْنِي عَمَّا نَسَأَلُكَ عَنْهُ، ”مومن کہے گا: مجھے چھوڑو کہ میں عصر کی نماز پڑھ لوں۔ فرشتے کہیں گے: تم نماز بھی پڑھ لو گے، لیکن پہلے ہمیں اس سوال کا جواب دو، جو ہم آپ سے کر رہے ہیں۔“

(صحیح ابن حبان: 3113، المستدرک علی الصحیحین للحاکم: 1/379-380، وسندہ حسن) امام حاکم رحمہ اللہ نے اس حدیث کو ”امام مسلم رحمہ اللہ کی شرط صحیح“ قرار دیا ہے اور حافظ ذہبی رحمہ اللہ نے ان کی موافقت کی ہے۔

علامہ بیہقی رحمہ اللہ نے اس کی سند کو ”حسن“ کہا ہے۔ (مجمع الزوائد: 3/51-52) معلوم ہوا کہ ”حیات النبی ﷺ“ کے نعرے کی آڑ میں انبیاء کے لیے دنیوی یا مثل دنیوی زندگی ثابت کرنے والوں کو یا تو عام مومنوں کے لیے بھی دنیوی یا مثل دنیوی زندگی ثابت کرنا ہوگی یا پھر اپنے

عقیدے پر نظر ثانی کرنا پڑے گی۔

اہل علم اور عقیدہ ”حیات النبی صلی اللہ علیہ وسلم“:

اہل علم نے یہ بات بڑی وضاحت سے بیان کر دی ہے کہ برزخی (قبر کی) زندگی ایک مستقل اور الگ زندگی ہے، یہ دنیوی یا مثل دنیوی ہرگز نہیں۔ آئیے ہم کچھ اہل علم کے اقتباسات پیش کرتے ہیں:

✽ حافظ ابن عبد البہادی رحمہ اللہ: (م: 744ھ) فرماتے ہیں: وَلْيُعْلَمَنَّ أَنَّ رَدَّ الرُّوحِ (إِلَى الْبَدَنِ) وَعَوْدَهَا إِلَى الْجَسَدِ بَعْدَ الْمَوْتِ لَا يَقْتَضِي اسْتِمْرَارَهَا فِيهِ، وَلَا يَسْتَلْزِمُ حَيَاةَ أُخْرَى قَبْلَ يَوْمِ النُّشُورِ نَظِيرَ الْحَيَاةِ الْمَعْهُودَةِ، بَلْ إِعَادَةُ الرُّوحِ إِلَى الْجَسَدِ فِي الْبَرْزَخِ إِعَادَةُ بَرْزَخِيَّةٍ، لَا تَزِيلُ عَنِ الْمَيِّتِ اسْمَ الْمَوْتِ. وَقَدْ ثَبَتَ فِي حَدِيثِ الْبَرَاءِ بْنِ عَازِبِ الطَّوِيلِ الْمَشْهُورِ، فِي عَذَابِ الْقَبْرِ وَنَعِيمِهِ، فِي شَأْنِ الْمَيِّتِ وَحَالِهِ، أَنَّ رُوحَهُ تَعَادُ إِلَى جَسَدِهِ، مَعَ الْعِلْمِ بِأَنَّهَا غَيْرُ مُسْتَمِرَّةٍ فِيهِ، وَأَنَّ هَذِهِ الْإِعَادَةُ لَيْسَ مُسْتَلْزِمَةً لِإِبْطَاتِ حَيَاةٍ مُزِيلَةٍ لِاسْمِ الْمَوْتِ، بَلْ هِيَ أَنْوَاعُ حَيَاةٍ بَرْزَخِيَّةٍ، الْمَوْتُ كَالْحَيَاةِ الْبَرْزَخِيَّةِ، وَإِبْطَاتُ بَعْضِ أَنْوَاعِ الْمَوْتِ لَا يَنَافِي الْحَيَاةَ، كَمَا فِي الْحَدِيثِ الصَّحِيحِ، عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ كَانَ إِذَا اسْتَيْقَظَ مِنَ النَّوْمِ قَالَ: 'الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا، وَإِلَيْهِ النُّشُورُ'. وَتَعَلَّقَ الرُّوحُ بِالْبَدَنِ وَاتَّصَلَهَا بِهِ بِنَوْعِ أَنْوَاعِ أَحْدَاها: تَعَلَّقَهَا بِهِ فِي هَذَا الْعَالَمِ يَفْظَةً وَمَنَامًا. الثَّانِي: تَعَلَّقَهَا بِهِ فِي الْبَرْزَخِ، وَالْأَمْوَاتِ مُتَقَاوِتُونَ فِي ذَلِكَ، فَالَّذِي لِلرُّسُلِ وَالنَّبِيِّاءِ أَكْمَلُ مِمَّا لِلشُّهَدَاءِ، وَلِهَذَا لَا تَبْلَى أَجْسَادُهُمْ، وَالَّذِي لِلشُّهَدَاءِ أَكْمَلُ مِمَّا لغيرِهِمْ مِنَ الْمُؤْمِنِينَ الَّذِينَ لَيْسُوا بِشُهَدَاءِ. وَالثَّلَاثُ: تَعَلَّقَهَا بِهِ يَوْمَ الْبُعْثِ الْآخِرِ، وَرَدَّ الرُّوحِ إِلَى الْبَدَنِ فِي الْبَرْزَخِ لَا يَسْتَلْزِمُ الْحَيَاةَ الْمَعْهُودَةَ، وَمَنْ زَعَمَ اسْتِلْزَامَهُ لَهَا لَزِمَهُ ارْتِكَابُ أُمُورٍ بَاطِلَةٍ مُخَالَفَةٍ لِلْحِسِّ وَالشَّرْعِ وَالْعَقْلِ. ”معلوم ہونا چاہیے کہ موت کے بعد روح کا جسم میں لوٹنا استمرار حیات کا متقاضی نہیں ہے، نہ اس سے قبل از قیامت ایسی زندگی لازم آتی ہے، جو دنیوی زندگی کی طرح ہو۔ برزخ میں روح کا جسم میں لوٹنا سر برزخی معاملہ ہے، جس کی وجہ سے مرنے والے سے موت کا نام زائل نہیں ہو سکتا۔ قبر میں جزا و سزا اور مرنے والے کے حالات کے بارے میں سیدنا براہین عازب رضی اللہ عنہ سے جو مشہور اور طویل حدیث (سنن ابی داؤد: 4753، المستدرک للحاکم: 95/1، وسندہ حسن) مذکور ہے، اس سے یہ ثابت ہو چکا ہے کہ مردے کی روح اس کے جسم میں لوٹائی جاتی ہے۔ اس کے ساتھ ساتھ یہ بھی معلوم ہو چکا ہے کہ وہ روح اس جسم میں ہمیشہ نہیں رہتی، نہ ہی اس کے لوٹنے سے ایسی زندگی ثابت ہوتی ہے، جس کی وجہ سے میت پر لفظ موت کا

اطلاق ہی ختم ہو جائے۔ بلکہ یہ حیاتِ برزحیہ کی اقسام میں سے ایک قسم ہے۔ موت اور برزخی زندگی ایک ہی چیز کے دو نام ہیں (یعنی موت کا اقرار کرنے سے برزخی زندگی کا انکار نہیں ہوتا، کیونکہ۔ ازناقل) موت کی کچھ اقسام ایسی ہیں، جو زندگی کے منافی نہیں، جیسا کہ نبی کریم ﷺ سے صحیح حدیث میں ثابت ہے۔ جب آپ ﷺ اپنی نیند سے بیدار ہوتے، تو یہ دعا پڑھتے: ہر قسم کی تعریف اس ذات کے لئے ہے، جس نے ہمیں موت کے بعد زندگی بخشی ہے، اسی کی طرف ہم نے لوٹ کر جانا ہے۔ (یعنی دنیا میں موت کا اقرار کر کے بھی کسی کو زندہ کہا جاسکتا ہے، تو قبر میں کسی کی زندگی کا اقرار کر کے اسے مُردہ کیوں نہیں کہا جاسکتا، جبکہ یہ ساری چیزیں شرعی دلائل سے ثابت بھی ہیں؟ ازناقل) روح کا بدن کے ساتھ تعلق کئی قسم کا ہوتا ہے: 1: اس دنیا میں حالتِ بیداری اور نیند میں روح کا جسم سے تعلق۔ 2: برزخ میں روح کا جسم سے تعلق۔ یہ تعلق فوت شدگان کے لحاظ سے مختلف ہوتا ہے۔ انبیاء کرام اور رسولوں کی زندگی شہدائے مقابلیہ میں زیادہ کامل ہوتی ہے، اسی لیے ان کے مبارک اجساد بوسیدہ نہیں ہوتے اور شہدائے ان مؤمنین سے کامل ہوتی ہے، جو شرفِ شہادت نہیں پاتے۔ 3: قیامت کے دن روح کا جسم سے تعلق ہونے اور برزخ میں روح کے جسم میں لوٹائے جانے سے دنیوی طرز کی زندگی لازم نہیں آتی۔ جو شخص اس سے دنیوی زندگی کے ثابت ہونے کا دعویٰ کرتا ہے، وہ بہت سے مقامات پر حس، شریعت اور عقل کی خلاف ورزی کا مرتکب ہوگا۔“

(الصارم المنکھی فی الرد علی السبکی، ص: 223)

● محدث العصر، علامہ ناصر الدین، البانی رحمۃ اللہ علیہ لکھتے ہیں: إِنَّ حَيَاتِهِ صَلَّى اللَّهُ عَلَيْهِ وَسَلَّمَ بَعْدَ وَفَاتِهِ مُخَالَفَةٌ لِحَيَاتِهِ قَبْلَ الْوَفَاةِ، ذَلِكَ أَنَّ الْحَيَاةَ الْبَرَزُخِيَّةَ غَيْبٌ مِنَ الْغُيُوبِ، وَلَا يَدْرِي كُنْهَهَا إِلَّا اللَّهُ سُبْحَانَهُ وَتَعَالَى، وَلَكِنْ مِنَ الثَّابِتِ وَالْمَعْلُومِ أَنَّهَا تَخْتَلِفُ عَنِ الْحَيَاةِ الدُّنْيَوِيَّةِ، وَلَا تَخْضَعُ لِقَوَائِمِهَا، فَلَا نَسْأَلُ فِي الدُّنْيَا يَأْكُلُ وَيَشْرَبُ، وَيَنْفَسُ وَيَنْزَوِجُ، وَيَتَحَرَّكُ وَيَتَبَرَّرُ، وَيَمْرُضُ وَيَتَكَلَّمُ، وَلَا أَحَدٌ يَسْتَطِيعُ أَنْ يُثَبِّتَ أَنْ أَحَدًا بَعْدَ الْمَوْتِ، حَتَّى الْأَنْبِيَاءِ عَلَيْهِ السَّلَامُ، وَفِي مُقَدِّمَتِهِمْ نَبِيْنَا مُحَمَّدًا صَلَّى اللَّهُ عَلَيْهِ وَسَلَّمَ، تَعْرِضُ لَهُ هَذِهِ الْأُمُورُ بَعْدَ مَوْتِهِ. ”نبی کریم ﷺ کی وفات کے بعد کی زندگی، وفات سے قبل کی زندگی سے مختلف ہے، اس لیے کہ برزخی حیات ایک غیبی معاملہ ہے۔ اللہ تعالیٰ کے علاوہ کسی کو اس کی کیفیات کا علم نہیں۔ البتہ اتنی بات معلوم ہے کہ وہ دنیوی زندگی سے مختلف ہے اور دنیوی قوانین کے تابع نہیں۔ دنیا میں تو انسان کھاتا پیتا، سانس لیتا اور شادی کرتا ہے، نقل و حرکت اور بول و براز کرتا ہے، بیمار ہوتا اور گفتگو کرتا ہے، لیکن کوئی انسان یہ

ثابت نہیں کر سکتا کہ موت کے بعد کسی کو، یہاں تک کہ انبیائے کرام، جن میں سرفہرست ہمارے نبی کریم ﷺ ہیں، یہ امور پیش آتے ہوں۔“ (التوسل؛ انواعه وأحكامه، ص : 65)

نیز فرماتے ہیں: نَمَّ اغْلَمَ أَنَّ الْحَيَاةَ الَّتِي أُثْبِتَهَا هَذَا الْحَدِيثُ لِلنَّبِيِّ عَلَيْهِمُ الصَّلَاةُ وَالسَّلَامُ؛ إِنَّمَا هِيَ حَيَاةٌ بَرَزِيَّةٌ، لَيْسَتْ مِنْ حَيَاةِ الدُّنْيَا فِي شَيْءٍ، وَلِلذَلِكَ وَجِبَ الْإِيمَانُ بِهَا دُونَ ضَرْبِ الْأَمْثَالِ لَهَا، وَمُحَاوَلَةِ تَكْوِينِهَا، وَتَشْبِيهِهَا بِمَا هُوَ الْمَعْرُوفُ عِنْدَنَا فِي حَيَاةِ الدُّنْيَا، هَذَا هُوَ الْمَوْقِفُ الَّذِي يَجِبُ أَنْ يَتَّخِذَهُ الْمُؤْمِنُ فِي هَذَا الصَّدَدِ؛ الْإِيمَانُ بِمَا جَاءَ فِي الْحَدِيثِ دُونَ الزِّيَادَةِ عَلَيْهِ بِالْأَقْسَى وَالْأَزَاءِ، كَمَا يَفْعَلُ أَهْلُ الْبَدْعِ الَّذِينَ وَصَلَ الْأَمْرُ بَعْضُهُمْ إِلَى إِدْعَاءِ أَنْ حَيَاتِهِ صَلَّى اللَّهُ عَلَيْهِ وَسَلَّمَ فِي قَبْرِهِ حَيَاةٌ حَقِيقَةٌ، قَالَ: يَأْكُلُ وَيَشْرَبُ وَيُجَامِعُ نِسَانَهُ، وَإِنَّمَا هِيَ حَيَاةٌ بَرَزِيَّةٌ، لَا يَعْلَمُ حَقِيقَتَهَا إِلَّا اللَّهُ سُبْحَانَهُ وَتَعَالَى. ”جان لیجئے! اس حدیث سے انبیائے کرام کی جو حیات ثابت ہوتی ہے، وہ صرف برزخی حیات ہے، دنیوی زندگی سے اس کا کوئی تعلق نہیں۔ لہذا اس زندگی پر یوں ایمان لانا ضروری ہے کہ اس کے بارے میں مثالیں نہ دی جائیں، اس کی کیفیت بیان نہ کی جائے اور اسے ہماری دنیوی زندگی سے تشبیہ نہ دی جائے۔ یہی موقف ہر مومن کے لئے اختیار کرنا لازم ہے کہ اس بارے میں احادیث میں جتنی بات مذکور ہے، صرف اسی پر ایمان لائے، اس سلسلے میں قیاس اور رائے کو دخل نہ دے، جیسا کہ بدعتیوں نے کیا ہے۔ بعض نے تو یہاں تک دعویٰ کر دیا ہے کہ قبر میں آپ ﷺ کی حیات حقیقی (یعنی دنیوی) ہے، وہ کہتے ہیں: قبر میں نبی کریم ﷺ کھاتے پیتے اور اپنی ازواج سے مجامعت کرتے ہیں (العیاذ باللہ)، حالانکہ یہ صرف برزخی حیات ہے، جس کی حقیقت کو اللہ سبحانہ و تعالیٰ کے علاوہ کوئی نہیں جانتا۔“

(سلسلة الأحاديث الصحيحة وشيء من فقهها وفوائدها : 190/2، ح : 621)

شہیدوں کی زندگی:

اب رہا یہ سوال کہ اگر تمام لوگوں کو قبر کی زندگی حاصل ہے اور اس کا دنیوی زندگی سے کوئی تعلق نہیں، تو پھر اسلامی تعلیمات میں شہدا کی زندگی کو خصوصیت سے بیان کرنے کی آخر کیا وجہ ہے؟ اس سوال کا جواب یہ ہے کہ ایسا صرف شہدا کی زندگی کو اعلیٰ ثابت کرنے کے لیے کیا گیا ہے، نہ کہ اس لیے کہ شہدا کو قبر میں زندگی ملتی ہے، باقی لوگوں کو نہیں، نہ ہی اس لیے کہ شہدا کی زندگی دنیوی یا مثل دنیوی ہوتی ہے۔

یہاں یہ بات بھی یاد رہے کہ امتِ محمدیہ کے وہ شہدا جنہیں شرفِ صحابیت حاصل نہیں ہے، ان کی قبر کی زندگی ہرگز صحابہ کرام کی برزخی زندگی سے بہتر اور افضل نہیں۔

تنبیہ

ہم بیان کر چکے ہیں کہ موت کے بعد برزخی زندگی ملنے کے حوالے سے نیک و بد تمام لوگ برابر ہیں، کسی کو اس سے استثناء نہیں، البتہ مختلف لوگوں کے لیے اس زندگی کے حالات مختلف ہوں گے۔ نیک لوگوں کی زندگی اچھی اور بد کردار لوگوں کی بُری ہوگی۔ نیک لوگوں میں سے انبیا کرام کی برزخی زندگی سب سے بہترین ہوگی۔

یہی وجہ ہے کہ انبیا کرام کے اجسادِ مبارکہ کو زمین نقصان نہیں پہنچاتی۔ وہ اپنی اصلی حالت میں سلامت رہیں گے، جیسا کہ:

سیدنا اوس بن اوس رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: "إِنَّ مِنْ أَفْضَلِ أَيَّامِكُمْ يَوْمَ الْجُمُعَةِ، فِيهِ خُلِقَ آدَمُ، وَفِيهِ النَّفْخَةُ، وَفِيهِ الصُّعْفَةُ، فَأُكْتُبُوا عَلَيَّ مِنَ الصَّلَاةِ فِيهِ، فَإِنَّ صَلَاتَكُمْ مَعْرُوضَةٌ عَلَيَّ" "بلاشبہ تمہارے دنوں میں جمعہ کا دن سب سے بہتر ہے۔ اس دن سیدنا آدم علیہ السلام پیدا ہوئے، اسی دن صور پھونکا جائے گا اور اسی دن سخت آواز ظاہر ہوگی۔ لہذا اس دن مجھ پر بکثرت درود بھیجا کرو، کیونکہ تمہارا درود مجھ پر پیش کیا جائے گا۔" ایک آدمی نے عرض کیا: اللہ کے رسول! ہمارا درود آپ کی وفات کے بعد آپ کو کیسے پیش کیا جائے گا؟ کیا آپ کا جسدِ مبارک خاک میں نہیں مل چکا ہوگا؟ اس پر آپ صلی اللہ علیہ وسلم نے فرمایا:

"إِنَّ اللَّهَ قَدْ حَرَّمَ عَلَيَّ الْمَارِضِينَ أَنْ تَأْكُلَ أَجْسَادَ الْأَنْبِيَاءِ"

"یقیناً اللہ تعالیٰ نے زمین پر انبیاء کرام کے جسموں کو کھانا حرام فرمادیا ہے۔"

(مسند الإمام أحمد: 8/4، سنن أبي داود: 1047، 1531، سنن النسائي: 1375، سنن ابن

ماجه: 1085، 1636، فضل الصلاة على النبي للقاضي إسماعيل: 22، وسنده صحيح)

اس حدیث کو امام ابن خزمیرہ (1733)، امام ابن حبان (910) اور حافظ ابن قتان فاسی (بیان

الوہم والایہ: ام: 574/5) رحمۃ اللہ علیہ نے "صحیح" قرار دیا ہے۔

امام حاکم رحمۃ اللہ علیہ (278/1) نے اسے "امام بخاری رحمۃ اللہ علیہ کی شرط پر صحیح" کہا ہے اور حافظ

ذہبی رحمۃ اللہ علیہ نے ان کی موافقت کی ہے۔

حافظ نووی رحمۃ اللہ علیہ نے اس کی سند کو ”صحیح“ کہا ہے۔ (ریاض الصالحین: 1399، خلاصۃ الأحکام: 441/1)

حافظ ابن قیم الجوزیہ رحمۃ اللہ علیہ (م: 751ھ) لکھتے ہیں: وَمَنْ تَأَمَّلَ هَذَا الْإِسْنَادَ؛ لَمْ يَشْكَ فِي صِحَّتِهِ، لِيَقَّةِ رُؤَايِهِ، وَشَهْرَتِهِمْ، وَقَبُولِ السَّائِمَةِ أَحَادِيثَهُمْ.

”جو شخص اس روایت کی سند پر غور کرے گا، وہ اس کی صحت میں شک نہیں کرے گا، کیونکہ اس کے

راوی ائمہ مشہور ہیں اور ائمہ حدیث کے ہاں ان کی بیان کردہ احادیث مقبول ہیں۔“ (جلاء الأفہام: 81)

❁ سیدنا انس بن مالک رضی اللہ عنہ بیان کرتے ہیں: إِنَّهُمْ لَمَّا فَتَحُوا تُسْتَرَ، قَالَ: فَوَجَدَ رَجُلًا أَنْفَهُ ذِرَاعٌ فِي الثَّابُوتِ، كَانُوا يَسْتَظْهِرُونَ وَيَسْتَمْطِرُونَ بِهِ، فَكَتَبَ أَبُو مُوسَى إِلَى عُمَرَ بْنِ الْخَطَّابِ بِذَلِكَ، فَكَتَبَ عُمَرُ: إِنَّ هَذَا نَبِيٌّ مِنَ النَّبِيِّاءِ، وَالنَّارُ لَا تَأْكُلُ النَّبِيِّاءِ، وَالنَّارُضُ لَا تَأْكُلُ النَّبِيِّاءِ، فَكَتَبَ أَنْ أَنْظُرَ أَنْتَ وَأَصْحَابُكَ يَعْني أصحاب أبي موسى، فَأَذْفُونَهُ فِي مَكَانٍ لَا يَعْلَمُهُ أَحَدٌ غَيْرُكُمْ، قَالَ: فَذَهَبْتُ أَنَا وَأَبُو مُوسَى، فَذَهَبْنَا. ”جب صحابہ کرام نے تشریح شہر کو فتح کیا، تو وہاں تابوت میں ایک شخص کا جسم دیکھا، ان کی ناک ہمارے ایک ہاتھ کے برابر تھی۔ وہاں کے لوگ اس تابوت کے وسیلے سے غلبہ و بارش کی دعا کرتے تھے۔ سیدنا ابو موسیٰ اشعری رضی اللہ عنہ نے امیر المومنین، سیدنا عمر بن خطاب رضی اللہ عنہ کو خط لکھ کر سارا واقعہ بیان کیا۔ سیدنا عمر بن خطاب رضی اللہ عنہ نے جواب میں لکھا کہ یہ اللہ تعالیٰ کے نبیوں میں سے ایک نبی ہیں۔ انبیاء کے جسموں کو نہ آگ کھاتی ہے نہ زمین۔ پھر فرمایا: تم اور تمہارے ساتھی مل کر کوئی ایسی جگہ دیکھو، جس کا تمہارے علاوہ کسی کو علم نہ ہو۔ وہاں اس تابوت کو دفن کر دو۔ سیدنا انس بن مالک رضی اللہ عنہ بیان کرتے ہیں: میں اور سیدنا ابو موسیٰ اشعری رضی اللہ عنہ گئے اور انہیں (ایک گم نام جگہ میں) دفن کر دیا۔“ (مصنف ابن ابی شیبہ: 27/13، وسندہ صحیح)

❁ عظیم تابعی، ابو عالیہ رحمۃ اللہ علیہ بیان کرتے ہیں: إِنَّ لِحُومَ النَّبِيِّاءِ لَا تُبْلِيهَا النَّارُضُ، وَلَا تَأْكُلُهَا السَّبَاعُ. ”بلاشبہ انبیاء کرام کے اجسام کو نہ زمین بوسیدہ کرتی ہے، نہ درندے اسے کھاتے ہیں۔“

(السيرة لابن إسحاق: 67، 66، طبع دار الفكر بيروت، دلائل النبوة للبيهقي: 382/1، وسندہ حسن)

یہ احادیث و آثار صریح طور پر بتا رہے ہیں کہ انبیاء کرام کے اجسام مقدسہ کو مٹی نہیں کھاتی، لیکن ان

سے ایسی کوئی بات ثابت نہیں ہوتی کہ انبیاء کرام قبروں میں دنیوی زندگیاں یا اس کی مثل زندہ ہیں۔

سیدنا ابوموسیٰ اشعری رضی اللہ عنہ بیان کرتے ہیں: اَتَى النَّبِيَّ صَلَّى اللَّهُ عَلَيْهِ وَسَلَّمَ أَعْرَابِيًّا، فَأُكْرِمَهُ، فَقَالَ لَهُ: ائْتِنَا، فَأَتَاهُ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: سَلْ حَاجَتَكَ، فَقَالَ: نَاقَةٌ نَرَكِبُهَا، وَأَعْزُرُهَا يَحْلِبُهَا أَهْلِي، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: 'عَجَزْتُمْ أَنْ تَكُونُوا مِثْلَ عَجُوزِ بَنِي إِسْرَائِيلَ؟' قَالَ: 'إِنَّ مُوسَى لَمَّا سَارَ بَنِي إِسْرَائِيلَ مِنْ مِصْرَ؛ ضَلُّوا الطَّرِيقَ، فَقَالَ: مَا هَذَا؟ فَقَالَ عُلَمَاؤُهُمْ: إِنَّ يَوْسُفَ لَمَّا حَضَرَهُ الْمَوْتُ؛ أَخَذَ عَلَيْنَا مَوْتَنَا مِنَ اللَّهِ أَنْ لَا نَخْرُجَ مِنْ مِصْرَ حَتَّى نُنْقَلَ عِظَامُهُ مَعَنَا، قَالَ: فَمَنْ يَعْلَمُ مَوْضِعَ قَبْرِهِ، قَالَ: عَجُوزٌ مِنْ بَنِي إِسْرَائِيلَ، فَبَعَثَ إِلَيْهَا، فَأَتَتْهُ، فَقَالَ: ذَلِّبِي عَلَيَّ قَبْرَ يَوْسُفَ، قَالَتْ: حَتَّى تُعْطِيَنِي حُكْمِي، قَالَ: مَا حُكْمُكَ؟ قَالَتْ: أُرِيدُ أَنْ أَكُونَ مَعَكَ فِي الْجَنَّةِ، فَكِرَةٌ أَنْ يُعْطِيَهَا ذَلِكَ، فَأَوْحَى اللَّهُ إِلَيْهِ أَنْ أُعْطِيَهَا حُكْمَهَا، فَانطَلَقَتْ بِهِمْ إِلَى بُحَيْرَةٍ؛ مَوْضِعَ مُسْتَنْقَعِ مَاءٍ، فَقَالَتْ: أَنْضِبُوا هَذَا الْمَاءَ، فَأَنْضَبُوا، قَالَتْ: اخْتَصِرُوا وَاسْتَخْرِجُوا عِظَامَ يَوْسُفَ، فَلَمَّا أَقْلَوْهَا إِلَى الْأَرْضِ؛ إِذَا الطَّرِيقُ مِثْلَ ضَوْءِ النَّهَارِ'. 'نبی کریم صلی اللہ علیہ وسلم ایک دیہاتی کے پاس تشریف لائے۔ اس نے آپ صلی اللہ علیہ وسلم کی بہت مہمان نوازی کی۔ نبی کریم صلی اللہ علیہ وسلم نے اس کے بارے میں فرمایا: اسے ہمارے پاس لے کر آؤ۔ وہ آپ صلی اللہ علیہ وسلم کی خدمت میں حاضر ہوا، تو آپ نے اس سے فرمایا: اپنی ضرورت کا مطالبہ کرو۔ اس نے عرض کیا: ایک اونٹنی چاہئے جس پر ہم سوار ہو سکیں اور کچھ بکریوں کی ضرورت ہے جن کا دودھ میرے گھر والے دوہ لیا کریں۔ نبی کریم صلی اللہ علیہ وسلم نے ارشاد فرمایا: کیا تم لوگ اس قدر عاجز ہو گئے ہو کہ تم بنی اسرائیل کی بوڑھیوں کی مانند بھی نہیں ہو سکتے؟ جب موسیٰ (علیہ السلام) بنی اسرائیل کو ساتھ لے کر مصر سے روانہ ہوئے، تو وہ لوگ راستہ بھول گئے، موسیٰ (علیہ السلام) نے دریافت کیا: اس کی وجہ کیا ہے؟ ان کے علما نے بتایا: یوسف (علیہ السلام) کی وفات کا وقت جب قریب آیا تھا، تو انہوں نے اللہ تعالیٰ کی طرف سے ہم سے یہ پختہ عہد لیا تھا کہ جب ہم لوگ مصر سے نکلیں گے، تو اپنے ساتھ ان کی میت کو بھی لے کر جائیں گے۔ موسیٰ (علیہ السلام) نے پوچھا: ان کی قبر کی جگہ کس کو معلوم ہے؟ ایک شخص نے بتایا: ایک بوڑھی عورت جس کا تعلق بنی اسرائیل سے ہے۔ موسیٰ (علیہ السلام) نے اس عورت کو بلوایا، وہ خاتون آپ کی خدمت میں حاضر ہوئی۔ موسیٰ (علیہ السلام) نے اسے کہا: تم ہمیں یوسف (علیہ السلام) کی قبر بتاؤ۔ اس نے کہا: جب تک آپ مجھے میرا معاوضہ نہیں دیں گے (میں یہ کام نہیں کروں گی)۔ موسیٰ (علیہ السلام) نے دریافت کیا: تمہارا معاوضہ کیا ہے؟ اس نے جواب دیا: میں جنت میں آپ کے ساتھ رہنا چاہتی ہوں۔ موسیٰ (علیہ السلام) کو یہ بات

اچھی نہ لگی۔ اللہ تعالیٰ نے موسیٰ (علیہ السلام) کی طرف وحی فرمائی کہ وہ جو مانگ رہی ہے، اسے دے دو۔ پھر وہ عورت ان لوگوں کو لے کر ایک چشمے پر آئی۔ عورت نے کہا: اس پانی کو خشک کرو اور یوسف علیہ السلام کا جسم نکالو۔ جب وہ یوسف (علیہ السلام) کے جسم کو اٹھا کر مصر کی طرف آئے، تو راستہ یوں دن کی روشنی کی طرح واضح تھا۔“
(مسند ابی یعلیٰ: 7254، تفسیر ابن ابی حاتم [تفسیر ابن کثیر: 5/183، 184، الشعراء: 52]، وسندہ حسن)

اس حدیث کو امام ابن حبان رحمہ اللہ (723) نے ”صحیح“ اور امام حاکم رحمہ اللہ (405، 404/2)

نے ”امام بخاری رحمہ اللہ کی شرط پر صحیح“ کہا ہے۔ حافظ ذہبی رحمہ اللہ نے ان کی موافقت کی ہے۔

ام حاکم رحمہ اللہ (252/2) نے اس کی سند کو ”صحیح“ بھی کہا ہے۔

حافظ بیہقی رحمہ اللہ لکھتے ہیں: رِجَالُ أَبِي يَعْلَى رِجَالُ الصَّحِيحِ .

”مسند ابویعلیٰ کے رواۃ صحیح بخاری کے راوی ہیں۔“ (مجمع الزوائد: 170/10)

اس حدیث سے بظاہر یہ معلوم ہوتا ہے کہ سیدنا یوسف علیہ السلام کے جسم مبارک کو مٹی نے نقصان پہنچایا تھا اور صرف ہڈیاں باقی رہ گئی تھیں، لیکن حقیقت میں ایسا نہیں۔ اس حدیث میں عظام یوسف سے مراد سیدنا یوسف علیہ السلام کی ہڈیاں نہیں، بلکہ جسم مبارک ہے۔ مجازاً بدن کو عظام کہہ دیا گیا ہے۔ ایسا عربی زبان میں عموماً ہو جاتا ہے، جیسا کہ:

سیدنا عبداللہ بن عمر رضی اللہ عنہما بیان کرتے ہیں: إِنَّ النَّبِيَّ صَلَّى اللَّهُ عَلَيْهِ وَسَلَّمَ لَمَّا بَدَنَ، قَالَ لَهُ تَمِيمُ الدَّارِيُّ: أَلَا اتَّخَذَ لَكَ مَنْرًا يَا رَسُولَ اللَّهِ— يَجْمَعُ، أَوْ يُحْمِلُ، عِظَامَكَ؟ قَالَ: بَلَى، فَاتَّخَذَ لَهُ مَنْرًا مِرْقَاتَيْنِ. ”جب نبی کریم صلی اللہ علیہ وسلم کا جسد اطہر بھاری ہو گیا، تو سیدنا تمیم داری رضی اللہ عنہ نے عرض کیا: اللہ کے رسول! کیا میں آپ کے لئے ایک منبر نہ تیار کروادوں، جس پر آپ صلی اللہ علیہ وسلم اپنی ہڈیاں (یعنی جسم مبارک) رکھ سکیں۔ آپ صلی اللہ علیہ وسلم نے فرمایا: کیوں نہیں۔ چنانچہ انہوں نے آپ صلی اللہ علیہ وسلم کے لئے دو سیڑھیوں والا منبر تیار کروا دیا۔“
(سنن ابی داؤد: 1081، السنن الکبریٰ للبیہقی: 3/195، وسندہ حسن)

اس حدیث میں سیدنا تمیم داری رضی اللہ عنہ نے نبی کریم صلی اللہ علیہ وسلم کے جسم مبارک کے لئے مجازاً عظام کا لفظ

استعمال کیا ہے۔

اسی لیے محدث البانی رحمہ اللہ لکھتے ہیں: فَعَلِمْتُ مِنْهُ أَنَّهُمْ كَانُوا يُطْلِقُونَ الْعِظَامَ وَيُرِيدُونَ الْبَدَنَ

كَلَّمَهُ، مِنْ بَابِ إِطْلَاقِ الْجُزْءِ وَإِرَادَةِ الْكُلِّ، كَقَوْلِهِ تَعَالَى: ﴿وَقُرْآنَ الْفَجْرِ﴾ (الإسراء 17 : 78)، أَيْ صَلَاةِ الْفَجْرِ، فَرَزَالَ الْإِبْشَاطِ، وَالْحَمْدُ لِلَّهِ. ”مجھے اس حدیث سے یہ معلوم ہوا ہے کہ عرب لوگ لفظ عظام بول کر پورا جسم مراد لیتے ہیں۔ یہ جز سے کل کو مراد لینے کے قبیل سے ہے، جیسا کہ اللہ تعالیٰ کا فرمان ہے: ﴿وَقُرْآنَ الْفَجْرِ﴾ (الإسراء 17 : 78) یہاں فجر کے قرآن سے مراد نماز فجر ہے۔ الحمد للہ اشکال زائل ہو گیا ہے۔“
(سلسلہ الأحادیث الصحیحة : 313)

الحاصل:

اہل سنت والجماعت کا یہ اتفاقی عقیدہ ہے کہ مرنے کے بعد ہر ایک کو زندگی حاصل ہوتی ہے۔ یہ زندگی انبیاء کرام اور شہداء عظام کے ساتھ خاص نہیں، البتہ انبیاء و شہدا کی زندگی پاکیزہ، طیب اور اعلیٰ ضرور ہے۔ مومنوں کو قبر میں نعمتیں عطا ہوتی ہیں، جبکہ کافر اور فاسق عذاب قبر سے دوچار ہوتے ہیں۔ بعض لوگ حیات برزخیہ کا انکار کرتے ہیں، جبکہ بعض نبی کریم ﷺ کی برزخی حیات کو دنیوی، یعنی مادی اور بدنی زندگی کی مثل قرار دیتے ہیں۔ یہ دونوں نظریات افراط و تفریط کی پیداوار ہیں۔ یہ نظریات قرآن و حدیث سے بالکل ثابت نہیں۔ سلف صالحین میں سے کوئی ان نظریات کا حامل نہیں رہا۔ چنانچہ حیات و ممات کی بنیاد پر تفرقہ بازی نامناسب فعل اور اہل سنت کے مسلم عقیدہ کی مخالفت ہے۔ یہ اخروی زندگی کا معاملہ ہے جو اسلامی عقائد سے متعلق ہے۔ ایسے معاملات صرف اور صرف قرآن و حدیث اور اجماع امت پر موقوف ہیں، ان میں قیاس آرائی کا کوئی عمل دخل نہیں ہوتا۔

قرآن و سنت سے ماخوذ اعتدال پسندانہ نظریہ و عقیدہ یہ ہے کہ ہر شخص کو برزخی زندگی ملتی ہے۔ اس میں کسی کوئی کی تخصیص نہیں، البتہ یہ زندگی سر اسر اخروی ہوتی ہے۔ انبیاء و شہدا کی برزخی زندگی کو دنیوی یا مثل دنیوی قرار دینا قرآن و سنت کی مخالفت ہے۔

اللہ تعالیٰ ہمیں اپنے عقائد کو قرآن و سنت کے مطابق ڈھالنے کی توفیق عطا فرمائے۔

آمین!